

రాక్షస కృత్యాలు

1

గణపతికి మేనమామగారింట్లో అడుగుపెట్టేవరకూ అనుభవం లేదు కాని అభిప్రాయాలున్నై. ఉన్న అభిప్రాయాలేమో చాలా దృఢంగా కూడా ఉన్నై.

మొదటి సంగతి అతనికి స్త్రీని చూస్తే గౌరవం లేదు. అతనికి ప్రేమలో నమ్మకం లేదు. వివాహం ఇష్టం లేదు. పెళ్ళి చేసుకోవటం, పిల్లలను కనటం కంటే నీచమైన పనిలేదని అతని దృఢమైన నమ్మకం. పిల్లలను కంటుంది కనకనే స్త్రీ అతని దృష్టిలో లోకువైపోయింది.

లేకపోతే పురుషోత్తంగారి రెండో అమ్మాయి మణిని అతనికిచ్చి ఉండవలసింది. ఆయనకిద్దరాడపిల్లలూ, ఒక లక్ష రూపాయల ఆస్తి, అమితమైన పెంకెతనం తప్ప చెప్పుకోదగినవేవీలేవు. ఆయన కెంతతట్టితే అంత. అకస్మాత్తుగా ఆయనకు గణపతి మణిని చేసుకుంటే తన సగం ఆస్తికి యజమాని అయ్యేవాడు కదా, దాన్ని కూడా వ్రతంకోసం తోసేశాడు కదా, అతనికి తప్పకుండా ఇప్పటికైనా సగం ఆస్తి ఇచ్చి ఇంట్లో ఉంచుకోవలసిందే, అని తట్టింది ఒకరోజున. ఆ రోజే గణపతికి ఉత్తరం వెళ్ళింది. మూడోరోజున గణపతి దిగాడు.

ముందు గణపతికి ఇంట్లో అడుగుపెట్టగానే మణి కనపడ్డది. మణికి పదిహేనో ఏడు, రజస్వల అయి రెండు సంవత్సరాలయింది. కాని కాపరానికింకా పోలేదు. గణపతి మణిని చూసి ఇప్పటికి చాలాకాలం అయింది. ఇప్పుడామెను చూడగానే అతనికి ఆశ్చర్యం కలిగింది. మణి అంత బాగుంటుందని అతనికెన్నడూ తట్టలేదు. ఆ భావం అప్పటి కంతటితో పోయింది.

గణపతికి మేనమామ మంచి ఆతిథ్యం ఇచ్చాడు. ఇద్దరూ సంసార విషయాలు మాట్లాడుకున్నారు.

ఇంట్లో కూడా గణపతికి వేరే ఒక గది ఉండటం అలవాటు. అందుకని అతను మేడమీద ఏదైనా గది ఖాళీగా ఉంటే ఆక్రమించుకుందామని బయలుదేరాడు. మణి వెంట వచ్చింది. అసలు మణే అన్నది 'పైన ఒక చక్కని గది ఉంద'ని.

మెట్లెక్కుతూ గణపతి “మామయ్యకు ఇంటి విషయం ఇంత శ్రద్ధలేదేం? ఈ మెట్లపక్కన నాలుగు రూపాయలు ఖర్చుచేసి అడ్డం కట్టించరాదా? ఎవరైనా పడిపోతే కింద?” అన్నాడు.

“మాకందరికీ అలవాటే!” అన్నది మణి.

మణి చెప్పినగది మెట్లకు ఎదురుగానే గజం దూరంలో ఉంది.

“చాలా బాగా ఉంది. గది కాస్త బాగుచేస్తే!” అన్నాడు గణపతి.

“నేను బాగుచేస్తాను బావా!” అన్నది మణి.

మణి గది శుభ్రంగా ఊడ్చి బాగుచేసే లోపల గణపతి ఎక్కణ్ణింకో రెండు కుర్చీలూ ఒక బల్లా పట్టుకొచ్చాడు. గణపతికి గది అమరింది.

“బాగానే ఉంది. కిందినించి కేక పెడితే చప్పున వినిపిస్తుంది. నేనిక్కణ్ణింంచి వెళ్ళేలోపల ఇల్లు కొంత మరమ్మత్తు చేసి మరీపోతాను... కిందికిపోదాం పద” అన్నాడు గణపతి. అతనికి మేనమామ ఉద్దేశం తెలీదు.

2

గణపతికి కాలం గడచిన కొద్దీ తనలో తనకు నమ్మకం తగ్గటం ప్రారంభించింది. మొదట అతను నమ్మకపోయినాడు కాని, అతనిలో ఒకవిధమైన మార్పు కలగటం మొదలుపెట్టింది. నిజంగా మణి తన్నాకర్షిస్తున్నదంటే అతనికి నమ్మకం కలగలేదు. కాని ఆమెను చూస్తే తనకు కలుగుతున్న వికారం, ఆకర్షణ కాకపోతే ఏమిటి? తన్ను స్త్రీ ఆకర్షించటమేమిటి? ఆ ఆకర్షణ తన మనస్సుకు అసహ్యకరం కాకపోగా చాలా ఉత్సాహకరంగా ఉండటమేమిటి? నిజంగా స్త్రీ తననుకున్నంత చెడ్డది కాదేమో? మణిలో ఏమీ చెడున్నట్టు కనపడలేదు. తనకు స్త్రీని గురించి ఏమీ తెలీదని గ్రహించాడతను.

అయినా మణికి తనకూ ఏం సంబంధం? మణి ఒకరి సొత్తయిపోయింది. ఆమాట అనుకుంటే అతనికి చాలా కష్టం కలిగింది. తనలోపం లేకుండా అతను సాధ్యమైనంతవరకు మణిని తప్పించుకుతిరిగేవాడు. మణి ఎక్కడ వస్తుందోనని భయం కూడా ఉండేది. కాని తీరా వచ్చిం తరవాత అతని మనస్సు అవశమైపోయ్యేది. మణి తనకెదురుగా కూర్చుని ఏమో విషయాలు మాట్లాడుతుంటే వినటం వల్ల పాపం ఏమిటి పోనిమ్మనుకునేవాడు. కాని ఆమె అవతలికిపోయిన తరవాత మణి రాకుండా ఉంటే మనస్సెంత శాంతంగా ఉండేదనిపించింది. ఎప్పుడోచదివి అసహ్యించుకున్న ప్రణయ కథలన్నీ అతనికిప్పుడు జ్ఞాపకం వస్తుండేవి. ఇటువంటి చిన్న చిన్న చితుకులతో అతని హృదయం రగులుకోవటం మొదలుపెట్టింది. ఆ మంటకు మణి బావకు అనేక విధాల సహాయం చేస్తూ ఆజ్యంపోసి పెద్ద జ్వాలగా చెయ్యటం మొదలుపెట్టింది.

అతనప్పుడు మణినెందుకు చేసుకోలేదు? ఈ జీవితంలో అన్నీ పొరపాట్లే కనిపిస్తాయేం? అప్పుడప్పుడు గణపతి “ఈ ఇంట్లో ఎంతకాలమో నిలవలేను!” అనుకునేవాడు.

గణపతి మేనమామగారింటికి వచ్చి నెలరోజులైంది. ఒకరోజున అతనికి వళ్ళు తెలియని జ్వరం వచ్చింది. మణి ఉపచారం చేస్తూ వచ్చింది. మణికి కావలసినంత స్వతంత్రం. ఆమె బావతో స్వేచ్ఛగా మాట్లాడుతున్నందుకు ఎవరూ తప్పుపట్టలేదు. గణపతి రెండుమూడు రోజుల్లో సహజస్థితికి వచ్చాడు.

తరవాత సరిగా వారం రోజులకు కాబోలు! మణి భర్త అకస్మాత్తుగా మరణించినవార్త వచ్చింది.

3

ఈ దుఃఖంలో గణపతిని గమనించిన వారెవరూలేరు. అతనెక్కువకాలం గదిలో గడపటం మొదలుపెట్టాడు. మొదట మొదట అతని ఆలోచనలు మణి మీదనే ఉన్నై. మణి భర్త పోవటం తనతప్పేననిపించిందతనికి. తనెప్పుడో చేసిన సుకర్మను మెచ్చుకుని, భగవంతుడు మణికి తనకూ మధ్య భర్తను తీసేశాడు. కాని తను మణిని ఈ స్థితిలో వివాహం చేసుకోగలడా? ఉత్తది! మణి ఇప్పుడు విధవ. నిన్నటి మణి కాదు. తనకు విధవా వివాహాలు ఎన్నటికీ ఇష్టంకావు. ఇక చేసుకుంటే మణికోసం చేసుకోవాలి కాని. అయినా దీనికింత ఆలోచన ఎందుకు? మణిని తనెన్నటికీ చేసుకోలేదు. అసంభవం. అతనికంతవరకు రూఢిగా తెలుసు.

మణి సంగతి ఏమవుతుంది? ఏమవుతుందీ? తన చనిపోయిన చెల్లెలు సావిత్రికైనట్టే అవుతుంది. ఎందువల్లో అతనికి సావిత్రి విధవైనప్పుడింత కష్టంగా లేదు. అతనప్పుడు మనిషికాదు. రాక్షసుడు. సావిత్రికి పాపం కేశఖండనం చేశారు. తన బలవంతం లేకపోతే ఆపని తన తండ్రి మిగిలినవారు చెయ్యనిచ్చేవారుకాదు. ఆ రాక్షస కృత్యానికి తనే కారణం. అహో! భగవంతుడా!

అది తలచుకోగానే గణపతి గుండె బద్దలయిపోయింది. కళ్ళవెంట నీరు కారటం మొదలుపెట్టింది. సంవత్సరంకింద అతనిలో అంత రాక్షసత్వం ఉంది కాబోలు. సావిత్రి లోపల తన్ను చూసి ఎంత భయపడ్డదో! ఏమనుకుందో! గణపతి పక్కమీద బోర్లాపడుకుని ఏడవటం మొదలుపెట్టాడు. ఆ దుఃఖం ఎంతకూ తెగలేదు. సావిత్రి చావుకూ వైధవ్యానికీ ఏమీ సంబంధంలేదు. కాని ఆమె చచ్చిపోవటం అతనికి ఉపశమనం చెయ్యకపోగా దుఃఖ కారణమైంది. ఆ చావుకూడా తనే కారణం. తనీ ప్రపంచంలో పుట్టకపోతే ఇంత రాక్షస కృత్యాలు జరగవు. ఇప్పుడేమిస్తే తన పాపం పరిహారం అవుతుంది? ఏం పరిహారం కాకపోతే? అది తన్ను దహించినా పాపంలేదు!

ఆ సాయంత్రం గణపతి తప్ప తక్కినవారంతా ఊరికి వెళ్ళారు, మర్నాడు తిరిగి వస్తామని చెప్పి. ఆ రాత్రి అతనికి సాక్షాత్తు నరకమనిపించింది. మర్నాడల్లా ఎట్లా గడిచిందో అతనికి తెలియలేదు. హోటల్లో భోంచేసి వచ్చాడు. అనుకున్న ప్రకారం రాత్రి రాలేదు, వెళ్ళినవాళ్ళు. గణపతి భోజనం లేకుండానే పడుకున్నాడు.

మూడో నాడు ఉదయం అంతా తిరిగి వచ్చారు. కాని అతనెవ్వరినీ గమనించేటట్టు లేదు. అతని ఆలోచనల్లో, కళ్ళల్లో ఒక్కటే వ్యక్తి. ఒక కేశ రహిత అయిన బాల వితంతువు. అతను ఎరుగునో ఎరగడో! కాని అతనామెను గురించి విడవకుండా ప్రార్థన చేస్తున్నాడు. అతని మనస్సులో దుఃఖం లేదు. ఆ మనస్సులో మణి లేదు. మణి వైధవ్యం లేదు. ఇక ఏమీ లేదు. పశ్చాత్తాపం కూడా లేదు. ఆ రూపం అతని మనస్సులో పాతుకుపోయింది. అతనికి కాలగతి తెలీకుండా పోయింది. మధ్య మధ్య అసందర్భంగా “నేనే చేశాను! రాక్షసప్పని!” అని గొణుక్కుంటూ ఉండేవాడు. ఏ భావం అయినా అతిగా పోయినప్పుడు వెర్రిని పోలుతుంది.

ఈ లోపల మణి జీవితంలో గొప్ప మార్పులు జరుగుతున్నై. ఒకప్పుడు గణపతికి తట్టిన ఆలోచనే పురుషోత్తం గారికి తట్టింది. మణికి కేశఖండన చెయ్యాలని తీర్మానించాడు. చాలామంది అనేక రకాలుగా చెప్పారు.

“ఈ ఒక్క పనికి వెరిస్తే ఆ పసిదానికి ఎంతో పాపం చెయ్యటానికవకాశం ఇస్తాం. అనేక దుర్బుద్ధులు పుడతై. కొంతకాలమైన తరవాత పునర్వివాహమంటారు. నాకు తెలీదా? మణి సావిత్రికన్న చిన్నదా? దానికి తీయించారు కారా జుట్టు... నేను వప్పుకోను. నేను మా బావకన్న (గణపతి తండ్రి అన్నమాట!) తక్కువ గుండె నిబ్బరం కలవాణ్ణా?” (ఇందులో అహంకారం కొంత!) అది పురుషోత్తంగారి వాదన.

మణికి వార్త వినగానే ప్రాణం పోయినట్టయింది. తనకు వివాహం చెయ్యగలవారెవరు? గణపతి స్థితి ఎవరూ గమనించకపోయినా మణి గమనిస్తున్నది. అతను కొంతకాలం నించి అదో రకంగా ఉంటున్నాడు. ఎప్పుడూ పైనే ఉంటున్నాడు. సరిగా భోజనం చెయ్యటంలేదు. మర్నాడే తనకు ప్రాయశ్చిత్తం చేస్తారు. అతనొక్కడే తనకు దిక్కు

మణి కేశఖండనం గురించి గణపతికేమీ తెలియదు. రాత్రి తొమ్మిది గంటలు దాటింది. అతనాపూట భోజనం చెయ్యలేదు. కిందికిపోలేదు. పక్కమీద పడుకుని తపన పడటం మొదలుపెట్టాడు.

“బావా!”

మణి! తన్ను రాక్షసత్వాన్నించి మానవత్వానికి లాగిన మణి! అతను లేచి, తలుపుతీసి మణిని లోపలికి రానిచ్చాడు. మణి ఏడుస్తున్నది.

“మణీ!”

మణి ఏడుపు జాస్తయింది.

“ఎందుకు?” అన్నాడు గణపతి అర్థం లేకుండా.

“రేపు - నా - జుట్టు - ” పైన మణికి మాట రాలేదు.

“నీకా?”

మణి కళ్ళు తుడుచుకుంటూ తల ఊపింది.

“ఎవరు?”

“నాన్న.”

గణపతి మాట్లాడలేదు. ఇంకా రాక్షసులున్నారన్నమాట ప్రపంచంలో!

“నాకు జుట్టు తీయించుకోటం ఇష్టం లేదు బావా!”

గణపతి కళ్ళవెంట నీళ్ళు కారటం మొదలుపెట్టివై. శుష్కించిపోయినట్టు కనపడ్డ హృదయం తిరిగి చెమ్మగిల్లింది. సావిత్రి కూడా ఇట్లాగే అనుకుని ఉంటుంది. సావిత్రి ఎవరితో చెప్పుకుంటుంది?

“నేనేం చెయ్యను? మణి!”

“నువ్వాపలేవా?”

“నేను దుర్మార్గుణ్ణి! అనాథను! నా చేతేమవుతుంది?”

మణి తల వంచుకుని వెనక్కు తిరిగి వెళ్ళిపోయింది. అయిదు నిమిషాలయింది. గణపతి అక్కడే నిలబడ్డాడు. అతని కెక్కడలేని శక్తి రావటం ప్రారంభమైంది. రక్తం వేగంగా పారటం మొదలుపెట్టింది. శరీరం పొంగిపోయింది. ఒక విధమైన తీర్మానానికి వచ్చింది మనస్సు. కనుబొమలు ముడిబడ్డై.

తన శరీరంలో ప్రాణం ఉండగా మణికి జుట్టెట్లా తీస్తారో చూస్తాను! తనకా మాత్రం మగతనం లేదా? తనక్కడ ఉండగా ఇంకొక రాక్షసకృత్యం జరుగునా? ఉత్తది. గణపతి తలుపు తీసుకుని బయటికి పరుగెత్తాడు.

ఇంకా పురుషోత్తంగారూ భార్యా నిద్రపోలేదు. మణి నిద్రపోతున్నట్టు పడుకుంది. కాని నిశ్శబ్దంగా ఏడుస్తున్నది. ఇంతలో దభాలున పెద్ద చప్పుడైంది. కేక వినపడ్డది. పురుషోత్తంగారు లేచి కూర్చుని విన్నాడు. ఏమీ వినిపించలేదు కొంతసేపు. పైన మూలుగు వినపడ్డది. కొంప మునిగిందని భార్యా భర్తా దీపం తీసుకుని బయటికి పరుగెత్తారు. మెట్లకింద గుర్తుపట్టటానికి వీలు లేకుండా గణపతి శరీరం మసులుతున్నది. అంతా నెత్తురుమయం. అతని మొహం భయంకరంగా ఉంది. పురుషోత్తంగారు “గణపతీ!” అన్నాడు.

గణపతి మూలిగాడు.

“ఎమిటిది?”

“నేనే చేశాను!.... రాక్షసప్పని!” మాటలు స్పష్టంగా వినపడలేదు. పురుషోత్తంగారికి దగ్గిరి పోవటానికి ధైర్యం లేదు. ఇప్పుడే కాళ్ళు వణుకుతున్నై.

“నా ప్రాణం ఉండగా.... మణికి జుట్టు.... నాదే ఆ పాడు పని!” గణపతి ఒక పక్కకు పొర్లి నిశ్చలంగా పడుకున్నాడు. అతని నోటివెంట ఇంకేమీ గొణుగుడు వినపడలేదు.

మొదటి ముద్రణ : గృహలక్ష్మి అక్టోబర్ 1932